

समाचार वाणी

खबर जो करें असर !

नाशिक | Tuesday, 08 September 2026

जहानाबाद में जिला स्तरीय रोजगार मेला शुरू, 2,000 युवाओं को रोजगार देने का लक्ष्य ;
स्वरोजगार अपनाने का भी आह्वान

RANJEET KUMAR

Published on 24 Jul 2026



जिले के युवाओं को रोजगार के बेहतर अवसर उपलब्ध कराने के उद्देश्य से जिला स्तरीय नियोजन सह व्यावसायिक मार्गदर्शन मेला का आयोजन किया गया। जिला निबंधन सह परामर्श केंद्र (डीआरसीसी) परिसर में आयोजित इस मेले का उद्घाटन जिला पदाधिकारी श्रीमती छिरिड़ वाई भूटिया ने किया। कार्यक्रम में बड़ी संख्या में रोजगार की तलाश कर रहे युवक-युवतियों ने उत्साहपूर्वक भाग लिया।

इस रोजगार मेले में विभिन्न क्षेत्रों की 20 प्रतिष्ठित कंपनियों ने भाग लेते हुए अपने स्टॉल लगाए और युवाओं को रोजगार के विभिन्न अवसरों की जानकारी दी। जिला प्रशासन ने इस आयोजन के माध्यम से लगभग 2,000 युवाओं को रोजगार उपलब्ध कराने का लक्ष्य निर्धारित किया है।

उद्घाटन समारोह को संबोधित करते हुए जिला पदाधिकारी श्रीमती भूटिया ने कहा कि इस रोजगार मेले का मुख्य उद्देश्य जिले के युवाओं को उनकी योग्यता, कौशल और रुचि के अनुरूप रोजगार उपलब्ध कराना है। उन्होंने कहा कि रोजगार के अवसरों तक युवाओं की आसान पहुंच सुनिश्चित करने के लिए ऐसे आयोजन महत्वपूर्ण भूमिका निभाते हैं।

उन्होंने चयनित होने वाले सभी अभ्यर्थियों को शुभकामनाएं देते हुए कहा कि नौकरी मिलने के बाद उन्हें पूरी ईमानदारी, अनुशासन और निष्ठा के साथ अपने दायित्वों का निर्वहन करना चाहिए। उन्होंने कहा कि किसी भी संस्था की सफलता उसके कर्मचारियों की मेहनत, कार्यकुशलता और समर्पण पर निर्भर करती है।

जिला पदाधिकारी ने स्पष्ट किया कि जिला प्रशासन केवल रोजगार उपलब्ध कराने तक सीमित नहीं है, बल्कि युवाओं को स्वरोजगार के लिए भी लगातार प्रोत्साहित कर रहा है। उन्होंने बेरोजगार युवक-युवतियों से केंद्र और राज्य सरकार की विभिन्न

जिला पदाधिकारी ने स्पष्ट किया कि जिला प्रशासन केवल रोजगार उपलब्ध कराने तक सीमित नहीं है, बल्कि युवाओं को स्वरोजगार के लिए भी लगातार प्रोत्साहित कर रहा है। उन्होंने बेरोजगार युवक-युवतियों से केंद्र और राज्य सरकार की विभिन्न

स्वरोजगार योजनाओं का लाभ उठाकर अपना स्वयं का व्यवसाय शुरू करने का आह्वान किया। उनके अनुसार, स्वरोजगार न केवल आर्थिक आत्मनिर्भरता का माध्यम है, बल्कि दूसरों के लिए भी रोजगार सृजन का अवसर बन सकता है।

कार्यक्रम के दौरान उन्होंने विदेशों में रोजगार की संभावनाओं का भी उल्लेख किया। उन्होंने कहा कि जो युवा विदेश में रोजगार प्राप्त करना चाहते हैं, उन्हें भी जिला प्रशासन आवश्यक मार्गदर्शन और हरसंभव सहायता उपलब्ध कराने के लिए प्रतिबद्ध है।

महिलाओं की भागीदारी पर विशेष जोर देते हुए श्रीमती भूटिया ने कहा कि समाज और अर्थव्यवस्था के समग्र विकास में महिलाओं की सक्रिय भूमिका अत्यंत महत्वपूर्ण है। उन्होंने महिलाओं से आगे आकर रोजगार और स्वरोजगार के अवसरों का लाभ उठाने की अपील की तथा कहा कि आर्थिक रूप से सशक्त महिलाएं परिवार और समाज दोनों के विकास में महत्वपूर्ण योगदान देती हैं।

जिला स्तरीय नियोजन सह व्यावसायिक मार्गदर्शन मेला युवाओं को रोजगार, कौशल विकास और करियर मार्गदर्शन उपलब्ध कराने की दिशा में एक महत्वपूर्ण पहल माना जा रहा है। जिला प्रशासन को उम्मीद है कि इस प्रकार के आयोजन से अधिक से अधिक युवाओं को रोजगार मिलेगा तथा जिले में आत्मनिर्भरता और उद्यमिता को भी नई गति मिलेगी।

DISCLAIMER: the views/contents expressed/presented herein, within this advertorial and promotional feature are the sole and exclusive responsibility of individual clients/expert/their authorised representative/RANJEET KUMAR, to which effect, publication house/its representative/affiliates are not responsible/liable whatsoever.